

తను అత్యంత నిజాయితీపరుడినని, మిగిలినవారు రాజకీయ అవినీతిపరులని నమ్మించటం ద్వారా అధికారంలోకి వచ్చాడు.

అందులోకి వచ్చాకే తెలిసింది, రాజకీయాలు బయట నుండి చూస్తే ఎంత ఆకర్షణీయంగా కనిపిస్తాయో, లోపల నుండి చూస్తే అంత అధర్మంగా ఉన్నాయనీ. వాటిని మారుద్దామని అతను సిన్సియర్ గా ప్రయత్నం చేద్దామనుకున్నాడు. చేస్తున్నాడు కూడా! కానీ అతనికి ప్రజలు పూర్తి మెజారిటీ ఇవ్వలేదు. చాలీచాలని బలంతో ప్రస్తుత ప్రభుత్వాన్ని నెట్టుకురావటం దిన దిన గండంగా ఉంది.

ఆ రోజు ఎప్పటిలానే తొమ్మిది గంటల కల్లా వచ్చి తన కార్యాలయంలో కూర్చున్నాడు ముఖ్యమంత్రి మహేష్. మరికాసేపటికి వచ్చాడు ముఖ్యమంత్రికి సలహాదారుడైన ప్రభు. తనకున్న విశేష అనుభవంతో సలహాలిచ్చే అత్యంత నమ్మకస్తుడతడు.

లోపలకు వస్తున్న ప్రభుని ఆనందంగా ఆహ్వానించాడు మహేష్.

వచ్చి కూర్చున్నాడు ప్రభు.

ఇంతలో ఆ రోజు అపాయింట్ మెంట్లు రాసి ఉన్న కాగితం తెచ్చి అతని ముందు పెట్టారు.

అపాయింట్ మెంట్ లో 'పానకాలు' పేరు చూడగానే చిరాకుగా మొహం చిట్టించాడు మహేష్. అతని ముఖకవళికలు గమనించి 'ఏమిటి?' అన్నట్లు చూశాడు ప్రభు.

"ఆ పానకాలు వస్తున్నాడంటేనే భయం వేస్తుంది" అన్నాడు మహేష్.

"ఏమంటున్నాడేమిటి?"

"అతని జిల్లాలో ఒక ఇరిగేషన్ ప్రాజెక్ట్ రాబోతుంది. దానికోసం టెండర్లు పిలిచాం కూడా! పానకాలు బావమరిదికి చెందిన కంపెనీ కూడా టెండర్ వేసిందంటు. ఎలా

అయినా ఆ కంపెనీకే టెండర్ వచ్చేలా చూడమంటాడు"

నిట్టూర్చాడు ప్రభు. "పానకాలుకి కోపం తెప్పించి మన ప్రభుత్వం మనుగడ సాగించలేదు. అతని దగ్గర ఏడుగురు ఎమ్మెల్యేలు ఉన్నారు"

"ఈ నెంబర్ గేమ్ చాలా బాధాకరంగా ఉంది. సమయమంతా పదవి కాపాడుకోవడానికే సరిపోతుంటే ఇక అభివృద్ధిమీద ధ్యాస పెట్టేది ఎప్పుడు?"

"అధికారం లేని రోజు ఎదుటివాడి సంగతి వదిలిపెట్టు, నీకు నువ్వు కూడా సహాయం చేసుకోలేవు"

"అందుకే కర్ర విరగకుండా, పాము చావకుండా ఇన్నాళ్ళూ లాక్సోచ్చాం. ఆ టెండర్లు ఓపెన్ చెయ్యకుండా ఏదో ఒక నెపం పెట్టి వాయిదా వేస్తూ వస్తున్నాను. కానీ ఎన్నాళ్లని వాయిదా వేయగలను? ఇప్పుడు అతను ఇంత హడావుడిగా వస్తున్నాడంటే, ఆ టెండర్ విషయం ఏదో ఒకటి తేల్చుకుని కానీ వెళ్ళడు"

"మన ప్రభుత్వం నిలబడాలంటే కావలసిన ఎమ్మెల్యేలు నూటయాభై మంది. మన బలం నూట ముప్పైఏడు మందే! మన ఆశయాలు నచ్చి సపోర్ట్ చేస్తున్న పార్టీలతో కలుపుకంటే మొత్తం బలం నూట నలభైఎనిమిది. అవుతుంది. ఆ పానకాలు ప్రాపకంలో ఉన్న ఏడుగురు ఎమ్మెల్యేలు తమ మద్దతు విరమించుకుంటే మన ప్రభుత్వం మీద అవిశ్వాసం పెట్టటానికి ప్రతిపక్షాలు తయారుగా ఉన్నాయి. కాబట్టి ఇతన్ని ఎలా డీల్ చేస్తామన్న విషయంమీదే మన ప్రభుత్వం ఉంటుండా, ఊడుతుండా అన్నది ఆధారపడి ఉంది" వివరించాడు ప్రభు.

"అలా అని ఎన్నాళ్ళు పానకాలు అడిగే గొంతెమ్మ కోరికలకు తల ఊపగలను? నేను రాజకీయాల్లోకి వచ్చిందే అవినీతికి వ్యతిరేకంగా పనిచేస్తానని. ప్రభుత్వాన్ని

నిలుపుకోవటానికయినా సరే... అవినీతికి సహకరిస్తే నాకూ, అవినీతి రాజకీయాలు నడుపుతున్న నాయకులకూ తేడా ఏమి ఉంటుంది? ”

“నిజమే! కానీ అదను చూడకుండా మొండిగా వ్యవహరించి ప్రభుత్వాన్ని పడేసుకుంటే, చెడ్డపేరు వచ్చేది మనకే! అధికారమిస్తే నిలుపుకోలేక పోయారని అపనిందపడుతుంది. మళ్ళీ ప్రజల ముందుకు వెళ్ళినప్పుడు ఈమాత్రం మెజారిటీ కూడా రాకపోయినా ఆశ్చర్యం లేదు”

నిస్సహాయంగా చూశాడు మహేష్.
“అయితే ఏమి చేద్దామంటావ్? ”

“మనిషికి ఆక్సిజన్ ఎంత అవసరమో, రాజకీయ నాయకుడికి అధికారం అంత అవసరం. ఎట్టి పరిస్థితుల్లోనూ పానకాలు ఇరిటేట్ అవకూడదు. ఏదో ఒక పంక చెప్పి ఇప్పటికి పంపిద్దాం. ఈసారి మళ్ళీ అతను వచ్చేటప్పటికి పరిస్థితులు ఎలా మారతాయో!”

ప్రభు మహేష్ కి ఎంత సలహాదారైనా, ఎంత అనుభవజ్ఞుడైనా అన్ని విషయాల్లోనూ అతను చెప్పింది చెప్పినట్లు చెయ్యడు మహేష్. అతనికంటూ కొన్ని సిద్ధాంతాలు, లక్ష్యాలు ఉన్నాయి. వాటికి ఎసరు వస్తుందనుకుంటే అతను వెనక్కి తగ్గడు. కానీ ఈ రోజు అతనికి చిరాగ్గా ఉంది. మైండ్ సరిగ్గా పనిచెయ్యటంలేదు.

అతని మెదడులోని ఒక భాగం ప్రభు చెప్పే విషయాలు పట్టించుకోకుండా తను అనుకున్నదారిలో సాగిపోవ్వుంటోంది.

మరొక భాగం లౌక్యంగా వ్యవహరించి సమస్యని ప్రస్తుతానికి వాయిదా వేయమంటోంది.

ఎటూ తేల్చుకోలేక పోతున్నాడు మహేష్.

అతని సందిగ్ధతను అర్థం చేసుకున్నాడు ప్రభు. “సమస్యకి పరిష్కారం అస్పష్టంగా ఉన్నప్పుడు వాయిదా వేయటానికి మించిన

మందు మరొకటి లేదు. అదే బెస్ట్” అన్నాడతను.

“సరే! అతన్ని రానివ్వండి. వచ్చిన తరువాతే చూసుకుందాం” అన్నాడు మహేష్.

మరికొన్ని విషయాలు చర్చించిన తరువాత ప్రభు అక్కడి నుండి వెళ్ళిపోయాడు.

మహేష్ ను ఎక్కువసేపు వేచివుండేలా చేయకుండా సరిగ్గా అనుకున్న సమయానికి వచ్చాడు పానకాలు.

వెంటనే అతన్ని లోపలకు పంపారు.

“సమస్కారమబ్బాయా!” అంటూ లోప

లకు వచ్చాడు పానకాలు.

“రండి, రండి! కూర్చోండి!” అంటూ ఆహ్వానించాడు మహేష్.

“నీ వయసు మా అబ్బాయి వయసే ఉంటుందయ్యా! అందుకని చనువు చూపిస్తుంటాను. ఇబ్బందేమీ లేదుగా?”

“ఏమీలేదు. ముందు మీరు కూర్చోండి” కాఫీ తాగుతూ కుశల ప్రశ్నలు మాట్లాడుకున్నారు.

“మీ నియోజకవర్గ విశేషాలేమిటండీ” చివరగా అడిగాడు మహేష్.

“మళ్ళీ ఎప్పుడు ఎన్నికలు వచ్చినా నేనే గెలుస్తానబ్బాయా! దానినట్లా నడుపుకొస్తున్నాను”

“అదేనండీ ఆశ్చర్యం. ఒకసారి గెలిచి రెండోసారి ప్రజల ముందుకు వెళ్ళేటప్పుటికే వ్యతిరేకత వస్తుంది. అలాంటిది దశ భాలుగా ఒకే నియోజకవర్గం నుండి గెలుస్తున్నారంటే.. ఏమిటా రహస్యం?”

“రహస్యమని నువ్వే అంటున్నావుగా అబ్బాయి? నీకెట్లా చెప్పేది? అప్పుడు నువ్వే నన్ను ఓడగొట్టావా?”

నవ్వాడు మహేష్. “నేనీమాట ముఖ్యమంత్రిగా అడగటం లేదు. వ్యక్తిగతంగా అడుగుతున్నాను. మీ పాపులారిటీకి కారణం ఏమిటి? మీ నియోజకవర్గ ప్రజలకు సమస్యలేమీ లేవా? ఉంటే అవన్నీ మీరు తీరుస్తున్నారా?”

“ఈ ప్రజల కోరికలకు అంతం, సమస్యలకూ ముగింపూ ఉంటాయటయ్యా? ఒక వేళ కర్మకాలి నీలాంటి వాడు సమస్యలు తీరుద్దామని పూనుకుంటే, వాడి పని ఖతం చేస్తారు తప్ప.. వాళ్ళ సమస్యలు తీరేవి కావు. ఎంత చేసినా ఎవడికీ తృప్తి ఉండదు” అన్నాడు నిరాసక్తంగా.

“అలా అని వారికి ఏమీ చెయ్యకుండా ఊరుకుంటే వచ్చేసారి ఎలా నెగ్గతారు

పానకాలు గారూ!”

“సమస్యలు లేకపోతే మనల్నేవరు పట్టించుకుంటారయ్యా! అందుకే సమస్యలు తగ్గకుండా చూసుకో! అప్పుడప్పుడూ ఒకటి తీరుస్తుండు. అంతేతప్ప రామ రాజ్యం తెద్దామని కలలు కనమాకు. రామ రాజ్యమే వస్తే మరుసటి రోజు నిన్నెవరూ పట్టించుకోరు”

“నేనలా అనుకోవటం లేదండీ! ప్రజల సమస్యలు పట్టించుకుని, వాటిని తీర్చలేక పోయినా, తీర్చటానికి ప్రయత్నం చేసేవారికి ఓటు వేస్తారని అనుకుంటున్నాను”

“చేసే పనులకీ, ఎన్నికల్లో గెలవటానికీ ఏమన్నా సంబంధం ఉంటుందనుకుంటున్నావా అబ్బాయి? ఆ ఆఖరి రోజున ఎవరు బాగా మేనేజ్ చేయగలరు అన్న దాని మీద ఆధారపడి ఉంటుంది. కుల సమీకరణాలు, నగదు బదిలీలు, లిక్కరు పంపిణీలు ఎలా చేశామన్నది ముఖ్యం. గెలవటానికి అయిదేళ్ళు కష్టపడనవసరం లేదబ్బాయి! అయిదు రోజులు కష్టపడితే చాలు”

“అలా అనకండి. అందరూ అలా ఉంటే మా పార్టీవాళ్ళు, ముఖ్యంగా నేను ఎలా ఎన్నికయ్యారంటారు?”

“నీ సంగతి తెలియదు కానీ, మీ పార్టీ వాళ్ళు మాత్రం డబ్బులు పంచకుండానే ఎన్నికయ్యారంటావా అబ్బాయి? ఎవరన్నా వింటే నీ అమాయకత్వానికి నవ్వు కుంటారు. అయినా ఒక్కొక్కసారి అంతేలే! గాలిలో వ్యాపించే వైరస్ లాగా ఓటర్లందరికీ ఒక కొత్తపార్టీ మీద ప్రేమ పుట్టుకొస్తుంది. దానినే ‘వేవ్’ అంటారు. అప్పుడు మిగిలిన సమీకరణాలు పనిచెయ్యవు. మొన్న ఎన్నికల్లో మీరు గెలవటానికి ఆ వేవ్ పనిచేసింది”

“వచ్చేసారి మాత్రం వేవ్ ఉండదని గ్యారెంటీ ఏముంది? అప్పుడు మీకు ఇంకా ఇబ్బంది కావచ్చు కదా?” నవ్వుతూ

అన్నాడు మహేష్.

“చూడు అబ్బాయా! ఎప్పుడూ ఉండే దాన్ని వేవ్ అనరయ్యా!” ఫెళ్ళన నవ్వుతూ అన్నాడు పానకాలు.

తనూ నవ్వాడు మహేష్. ఇక అసలు విషయానికి వస్తున్నట్లు “చెప్పండి సర్! ఊరకరారు మహానుభావులు”

“నీతో వచ్చిన చిక్కే. ఇదబ్బాయా! అన్నీ తెలిసి ఏమీ తెలియనట్లు ఉంటావు. ఆ టెండర్ ఫైల్ సంగతి ఈ రోజు తేల్చేయాలయ్యా!”

“దాని గురించి మీరు రావాలటండీ! ఒక ఫోన్ చేస్తే పని అవదూ”

“అవకే కదూ! ఇట్టా రాటం. మొహమాటం లేకుండా నీ మనసులో మాట చెప్పబ్బాయా!”

“నేను అధికారంలోకి వచ్చిందే అవినీతికి వ్యతిరేకంగా ‘సురాజ్యం’ స్థాపిస్తానని. అలాంటిది ఇలాంటి పని చేయాలంటే?” సందిగ్ధంగా ఆగిపోయాడు మహేష్.

“నిజమేనబ్బాయా! నీకు మనసు రాదు. మరి నాలాంటి వాడి సంగతి ఏమిటి? నన్ను నమ్ముకున్న ఏడుగురు ఎమ్మెల్యేల సంగతి ఏమిటి? వాళ్ళు నీకులాగా ‘వేవ్’ని నమ్ముకోలేదయ్యా! నాకు లాగా నోటుని నమ్ముకున్నారు. మళ్ళీ గెలవాలంటే డబ్బు కావదూ?”

“అయినా..”

“నాకు తెలియకడుగుతానూ! ఇందులో తప్పేందబ్బాయా? ఎవడో ఒకడికి టెండర్ ఇవ్వాలిందేగా! అది మా వాడికి ఇస్తే నీ సొమ్మేం పోయిందంట?”

“మీ బావమరిది కంపెనీకి టెండర్లో పాల్గొనటానికి కావలసిన మినిమమ్ అర్హత కూడా లేదండీ”

“అవన్నీ ఉంటే ఇట్టా నీ ఎనకాలెందుకు పడతాను చెప్పు? అయినా ఇలాంటి చిన్న విషయాలు నువ్వు పట్టించుకోకూడదు. నువ్వు ‘ఊ..’ అంటే కింద ఆఫీసర్లు అన్నీ

మేనేజ్ చేస్తారు. నువ్వో సంతకం పొడువు. మిగిలిన అందరినీ ఎలా మేనేజ్ చెయ్యాలో నేను చూసుకుంటాను”

“సరేలేండి. నేను జిల్లా టూరుకు వెళ్తున్నాను.. రాగానే..”

“సంతకం చేస్తానంటావ్! అప్పటిదాకా నీ మాటల్ని నమ్మి, తోక ముడుచుకుని, నోట్లో వేలేసుకుని వెళ్ళిపోవటానికి నేను ఇప్పుడే రాజకీయాలు నేర్చుకుంటున్న కుర్రకుంకని అనుకుంటున్నావా? ఇట్లాంటి వ్యవహారాల్లో పండిపోయానబ్బాయా! నువ్వు సమయం కోసం చూస్తున్నావని నాకు తెలుసు. పరిస్థితి నీకు అనుకూలం

అనిపించగానే మధ్యంతర ఎన్నికలు పెడతావనీ తెలుసు. అప్పుడు మా పరిస్థితి ఏమిటి? ఈసారి నీ మాట వినటానికి రాలేదబ్బాయా! నా మాట నెగ్గించుకోవటానికి వచ్చా సంతకం పెడతావా? పెట్టవా? ఏదో ఒకటి తేల్చు”

మహేష్ గొంతుకు ఏదో అడ్డం పడ్డట్లు మాట్లాడలేకపోయాడు. పానకాలు బ్లాక్ మెయిల్ రాజకీయాల గురించి ఎంత తెలిసినా, నిజంగా అతను బెదిరిస్తుంటే ఏమీ చేయాలో అర్థం కాక బిగుసుకుపోయాడు.

మామూలుగా అయితే ఎన్నడూ లేనిది పానకాలు ఎందుకు ఇంత పట్టుబడుతు